

ప్రణయంలో ప్రళయం

“టామీ కమిన్....ఎ....టామీ ఐసే కమిన్....ఎన్నిసార్లం
టున్నా కూడా ఆ ‘డాన్’ మాట వినిపించుకోకుండానే నడిరోడ్డు
మీదికి అతి నిర్లక్ష్యంగా వెళ్ళి పోతోంది.

‘టోనీ’కి మహాచెడ్డకోపం వచ్చింది. కసిగా పల్లు పటపట
మనిపించాడు.

కిటికీకోంచి తొంగిచూస్తున్న శకుంతల, మొహం చిట్లించు
కుంటూ ‘టోనీ....యూ కమిన్’ అంటూ గదమాయించింది.

అతను కళ్ళు పైకెత్తి, కొరకొర భార్య కళ్ళల్లోకి చూసి,
గుటకలు మింగుతూ, తోపలికి మెదలకుండా వచ్చి కుర్చీలో కూర్చు
న్నాడు చేతులు ముడుచుకుని.

అప్పుడే బై టకొచ్చి నిలబడ్డ, పొరుగింటి దంపతులిద్దరూ పక
పక నవ్వుకున్నారు.

ఆ నవ్వులు, టోనీ చెవుల్లో వికటంగా ప్రతిధ్వనించాయి. చేతిలోకి తీసుకోబోతున్న పేపరును గట్టిగా నేలమీదికేసి కొట్టి బీకరంగా వుండిపోయాడు.

రెండు చేతుల్తోనూ, రెండు ప్లేట్లను, మేరీ తీసుకొచ్చి టోనీ ముందరపెట్టి గిర్రున వెనక్కు తిరిగింది.

'ఐసే... టేక్ దెమ్ బాక్...' గట్టిగా అరిచి తల పైకెత్తేటప్పటికి, మేరీ వెనకాలే శకుంతల కనిపించింది. తల చప్పున కిందకు వంచేసుకుని, మెల్లిగా ఎడంచేత్తో ఒక ప్లేటును దగ్గరకు తీసుకుంటూ బుసకొడుతున్నాడు టోనీ.

శకుంతల, క్షణంసేపు అట్లాగే నిలబడి, టోనీ రెండో ప్లేటు కూడా దగ్గరకు తీసుకున్న తర్వాత లోపలికి వెళ్ళిపోయింది. మేరీకి బాగా ధైర్యం వచ్చేసింది. గబగబ ఓ గ్లాసెడు నీళ్ళు, టీ కప్పు విసురున తెచ్చి, టోనీ చూసేటట్లుగా, గట్టిగా ముందరగా పడేసినట్లు పెట్టేసి, మరీ వెళ్ళిపోయింది. టోనీకి యింకా అహం బాగా దెబ్బ తిన్నది పెద్దగా నిట్టూరుస్తూ, ప్లేట్లు ఖాళీచేసి ఒక్క గుటకతో టీ కాస్తా తాగేశాడు. అతనికి వళ్ళు మండిపోతోంది. అయితే యిది మొదటి సారికాదు రోజుకు యిలాంటివి యెన్నో రకాలుగా యెన్నో తడవలు జరుగుతూనే వుంటాయి. ఎప్పటి కప్పుడు సర్దుకు పోదామని అనుకుంటూనే వుంటాడు. కాని ఆ క్షణానికి మాత్రం, యిట్టే మరిచిపోతాడు. శోపం వచ్చేస్తుంది. అహంకార పడతాడు. ఆవేశపడతాడు. మళ్ళీ అన్నీ కూడా సమసిపోతూనే వుంటాయి.

అతనికి మాత్రం మాటి మాటికి గుర్తొచ్చేదల్లా ఒకటే. ఆ నాడు సరిగ్గా, అయిదేళ్ళ క్రిందట, తాను మొదటిసారిగా శకుంత

లను కలుసుకున్నప్పుడు' 'ఐ లవ్ యూ' అని ఓ చీటీ పంపించటం దాంతో రెండు కుటుంబాల వారు పెద్ద యుద్ధం జరవటం, ఓనాడు, అమాంతం, అర్థరాత్రి. సినిమాలో, నాయికా నాయకుల్లాగ, శకుంతల, తాను యిట్లోంచి మాయమయి పోవటం, యిద్దరూ తర్వాత, 'రిజిస్టర్డ్ మారేజ్, చేసుకోవటం ఆనాడు తాను చేసిన బాసమాట గుర్తుకొచ్చి, పిచ్చెత్తిన వాడిలాగ జుట్టంతా పీక్కున్నాడు.

'నేను మా తల్లిదండ్రుల్ని కాదని, నికోసం వచ్చేశాను. నిన్ను పెళ్ళి చేసుకుంటున్నాను. ఇహ నేను చెప్పినట్లే నువ్వి నాలి...' అన్నది శకుంతల

'ఇదిగో ప్రమాణం చేస్తున్నాను.... ఇహనుంచి నువ్వు చెప్పినట్లే నే వింటాను....' చేతిలో చెయ్యివేసిన టోనీకి బాగా కంపరం పుట్టుకొస్తోంది.

ఆ రోజు అలాంటిది అట్లాగే గడిచిపోయింది ఇహ అప్పటి నుంచే మొదలు టోనీ పాట్లు

అవన్నీ కూడా చీటికి మాటికి గుర్తొచ్చి కలవర పడిపోతూ వుంటాడు. అందుకనే టోనీ వెనక్కు తగ్గుతూ వుంటాడు. గట్టిగా వాదించడు. విసురుగా మాట్లాడడు. ఎన్నెన్నిసార్లు దూకుడుగా ఆలోచించినా, తీరా శకుంతల కనిపించేటప్పటికి మెత్తబడిపోతాడు.

మెల్లిగా భార్య వెనకాలే నిలబడి, ఆమె వీపుమీద తన కుడి చేతి చూపుడు వేలుతో, అతి నాజూకుగా తట్టాడు ఆమె ఉలిక్కిపడి యిట్టే వెనక్కు తిరిగింది. భర్తను చూస్తూ మొహం వెడల్పు చేసుకుని, కిలకిల నవ్వుతూ: అమాంతం, అతన్ని కౌగలించుకుని గట్టిగా ముద్దు పెట్టుకుంది

‘మమ్మీ, డాడీని ముద్దు పెట్టుకుంది...’ అంటూ జాన్, సరస్వతు లీద్దరూ, వచ్చిరాని మాటలతో, చప్పట్లు కొడుతూ నవ్వుకుంటున్నారు.

మేరీ అయితే నవ్వాపుకుంటూ, చర చర అక్కడినుంచి వెళ్ళిపోయింది.

‘షటప్...హుష్...’ శకుంతల పిల్ల లిద్దర్ని కోప్పడింది, కళ్ళు పెద్దవి చేసుకుంటూ.

‘యూ ఆర్ వెరీ బ్యూటిఫుల్....’ భార్యను పొగుడుతున్నాడు. శకుంతల పకపక నవ్వింది.

‘ఒక్కమాట....వన్వర్డ్...’ ఉగిపోతూ అన్నాడు టోనీ. ఏమిటన్నట్లు కనుబొమ్మలు పైకెత్తింది శకుంతల.

‘ఎన్నైనాఅను నన్ను, నాకేం ఫరవాలేదు ఇతరుల యెదుట మాత్రం నన్నేమీ అనొద్దు... అంతకంటె యేంలేదు దట్సాల్...’ మొహం వెడల్పు చేసుకుని, భార్య కళ్ళలోకి సూటిగా చూశాడు టోనీ,

‘వాట్.... నాన్నేస్...’ కసిరికొట్టినట్లు అతని కళ్ళలోకి సూటిగా చూసింది.

ఇంతలోకి ఆ ‘డాగ్’ వాకిట్లోంచి లోపలికి వస్తోంది. టామీ కమిన్’ అన్నది శకుంతల.

అది గబగబ, తోకాడించుకుంటూ, ఆమె చుట్టూ ప్రదక్షిణం చేస్తూ కూనిరాగాలు తీస్తోంది.

దాని తలను నిమురుతూ, మేరీ, టామీక్కుడా కాస్తా తీసుకు రా, అన్నది సహజంగానే శకుంతల.

టోనీ చివాలున లేచి, రెండు చేతుల్తోనూ, తలుపులను గట్టిగా బాదేసి, మేరీని చూడకుంసేడా, తలవంచుకుని వరండాలోనికి వెళ్ళి పోయాడు.

ఏమిటి యీ పిచ్చి అనుకుంది శకుంతల.

జాన్ సరస్వతు లిద్దరూ, బొమ్మల పుస్తకాల్ని చూస్తూ కబుర్లు చెప్పుకుంటున్నారు. వరండాలో నిలబడ్డవాడల్లా, యిట్టే పిల్లల దగ్గరకు వచ్చేసి గభాలున సరస్వతి మొహాన బొట్టునుగట్టిగా చేత్తో తుడిచేశాడు టోనీ.

అమ్మతో చేస్తా... అంటూ ముద్దుముద్దుగా మారాము చేస్తోంది సరస్వతి.

‘అబ్బ! నీక్కుడా యెంతఅలుసయిపోయాను’ అనుకున్నాడు టోనీ.

‘ఏముంది అమ్మతో చెప్పటానికి, నీకు బిస్కట్లు కావాలి అంటేగా....’ అంటూ గభాలున ఓ పాకెట్ చేతిలో పెట్టాడు.

సరస్వతి తండ్రీవళ్లో కూర్చుని బిస్కట్లు తింటూ ‘డాడీ చాలా మంచివాడు’ అంటోంది.

టోనీ మురిసి పోయాడు.

బిస్కట్ల పాకెట్ అయిపోగానే ‘టాటా’ అంటూ వళ్లొంచి దిగి ‘అమ్మతో చేస్తా’ అంటూ తుర్రున లోపలికి పరుగెత్తింది సరస్వతి.

టోనీ గొంతు చించుకుని అరిచాడు. అప్పటికే తల్లిని చుట్టేసుకుంది లోపలికెళ్ళి.

'డాడీ....' అంటూ జాన్ తండ్రి దగ్గరకు వచ్చి, ఏదో చెప్పబోతుంటే గెటవుట్ అని గదమాయించాడు.

వాడు ఉలిక్కిపడి, ఏడుస్తూ మమ్మీ....మమ్మీ అంటూ లోపలికి వెళ్ళాడు.

'మళ్ళీ ఏమొచ్చింది మమ్మీకి....., 'అమ్మ' అనమని ఎన్ని సార్లు చెప్పినా నువ్వనవుకదూ...మమ్మీట మమ్మీ, వెధవ బుద్ధులూ నువ్వూనూ....., అంటూ వీవుమీద కొంచం గట్టిగా చరిచింది.

'డాడీ....' అంటూ ఎడుస్తూ, తండ్రి దగ్గరకు వచ్చేశాడు జాన్.

టోనీ కొడుకును దగ్గరకు తీసుకొని. 'డోస్ట్....వీప్....ఐసే ... డోస్ట్ కై 9...' గట్టిగా మందలించాడు.

ఆ అరుపుకు జాన్ స్తబ్ధుడయి పోయాడు.

'అయితే నాకిష్టం లేనిపని చెయ్యటమే నీకు సరదా అన్నమాట...' శకుంతల, టోనీ ముందు నిటారుగా నిలబడింది.

టోనీ కూడా గౌరవ సూచకంగా నిలబడ్డాడు. వీళ్ళిద్దరిమధ్యా కళ్ళు తుడుచుకుంటూ జాన్ గుటకలు వేస్తున్నాడు సరస్వతి బెరుకుగా తల్లిచాటున నిలబడి తండ్రివంక చూట్టానికి ప్రయత్నం చేస్తోంది. తండ్రి కనపడగానే భయంతో వెనక్కు తగ్గుతోంది.

టోనీ అట్లాగే నిలబడిపోయాడు. ఏమీ మాట్లాడలేదు. శకుంతల కూడా, సమాధానంకోసం నిరీక్షించకుండానే, సరస్వతిని

ముందుకులాగి, యింతబొట్టు మొహానపెట్టి, 'వద నీ యిష్టం వచ్చినట్టు తిరుగు' అంటూ ముందుకు నెట్టంది. తానేమో లోపలికి వెళ్ళిపోయింది.

గంతులేసుకుంటూ ధైర్యంగా తండ్రిదగ్గరకు వెళ్ళింది. కూతుర్ని దగ్గరకుతీసుకుని, తలనిమూరుతూ 'దొంగ చేప్పావుకదూ' అన్నాడు అప్యాయంగా టోనీ.

నీటుగా ఒళ్ళుసాగదీసుకుంటూ నవ్వుతోంది సరస్వతి. జాస్ మాత్రం, ఆరిందాగా డాడీమీద నేరాలుచెప్పచ్చా అని చెల్లెల్ని కసురుతున్నాడు.

పొద్దు వాలిపోతోంది. టోనీ అట్లాగే కూర్చుని, ఏవేవో ఆలోచించుకుంటూ, విలవిలలాడిపోతున్నాడు. మనస్సు ఆరాటపడుతోంది హృదయం దహించుకుపోతోంది అతని ఆలోచనల్లో టైము తెలియలేదు.

ఇంతలోకి మేరీ బెరుకుగాఒదిగి, ఒదిగి వచ్చి, టోనీముందర నిలబడింది. కాళ్ళచప్పుడు వింటూకూడా, అతను తలెత్తలేదు సరిగా తనముందుగా వచ్చి నిలబడేటప్పటికి యిహతప్పనిసరయి, ఏమిటన్నట్లు, ఆమె మొహంలోకి చూశాడు తలెత్తి విసుగ్గా.

'మేడమ్ రమ్మంటోంది....' కీచుగొంతుకతో అన్నది మేరీ. పెద్దగానిట్టూరుస్తూ, బద్ధకంగాలేచి, ముందుకు సాగాడు. శకుంతల, గదిలో నిలుపుటద్దంముందు అర్ధనగ్నంగా నిలబడి మేకప్ చేసుకుంటోంది. టోనీ, యిట్టేచూసి, గభాలున వెనక్కు తగ్గి, 'శకుంతలేగా' అనుకుని, ముందుకు అడుగువేశాడు.

భర్త వెనకాలే వున్నట్టు, అద్దంలో చూసికూడా, శకుంతల, నదురూ, బెదురూ లేకుండా ఆట్లాగే అలంకరించుకుంటోంది.

“పిల్ల లోస్తారేమీ తలుపెయ్యి” అన్నది కనుబొమ్మల్ని తీర్చిదిద్దుకుంటూ భర్తవైపు తిరక్కుండానే.

“టామీ గెటవుట్...” అద్దంలోంచే సంజ్ఞచేసింది. ఆ డాగ్ తలవంచుకుని, తోకాడిస్తూ బైటకు వెళ్ళిపోయింది. టోనీ తలుపులు బిగించేశాడు

“నేనెందుకు రమ్మన్నానో తెలుసా....” కిలకిల నవ్వింది శకుంతల.

“తెలీకే, తెలుస్తునేవుంది....” అతినాజూకుగా అంటానికి ప్రయత్నం చేశాడు.

చివాలున, భర్తవైపు తిరిగి, నిశ్చలంగా అతని కళ్ళలోకి వాడిగా చూస్తూ యిట్టే కళ్ళు పెద్దవిచేసింది. ఆమె మొహంలో ఉద్రేకభావాలు వెల్లివిరిసినాయి టోనీ బిత్తరుపోయి ఆమెవంక విడ్డూరంగా చూస్తున్నాడు.

ఇట్టే, అతన్ని, రెడుచేతులూ పట్టుకుని తనవైపు లాక్కుంది అతను యాంత్రికంగా చాలా దగ్గరకు వచ్చేశాడు

చాలాసేపటిపరకు ఒకరితో ఒకరు మాట్లాడనేలేదు.

‘నువ్వు చెప్పిందల్లా వింటూనే వున్నా, నువ్వు చెయ్యమన్న దల్లా చేస్తూనే వున్నా...’ ఆ సమయంలో తాను ఏం చెప్పినా వింటుందనే ధీమాతో చెప్పుకుపోతున్నాడు టోనీ.

‘అవునా....’

‘అవును...’

‘మరి నాకు మనస్సుంటుందా....’

‘ఊ.....’

‘అభిమానం వుంటుందా....’

‘ఆ.....:’

‘గౌరవ మర్యాదలుంటాయంటావా!...’

‘ఉంటాయి....’

‘ఎంతైనా నేను మగవాన్ని గదా!....’

‘అందుకనేగా నిన్ను పెళ్ళిచేసుకుంది....’ చివాలన లేచి
కూర్చుంది. మంచంమీద శకుంతల.

అదిరిపట్టాడు టోనీ.